

BI FRATER GRIMM

Tri frater

III

FILOMULTI OT LINGUA SISTEMFRATER

TRI FRATER

Logonam basi:

Die drei Brüder

Mutalingua ot Igor Wasilewski

Desin ot kober: Antoni Martí

Filomulti ot Lingua Sistemfrater
<https://linguasistemfrater.mozello.com/>,
2023

Abe pas uni tem andro, na abe pas tri infanandro. Kontenne dom, ili dom pas in na, ili abe pas stofnul. Infanandro tuta separa desir pas erita ili, sed pater filo pas omo ilis tuta, e ili konas pas ne, kia fakto pro es ne judine; es probable simple plasuni poli dom e distribu dola, sed ili desir pas ne fakto na, akas na es pas dom ot pater e bioantemulti ili. Fini, ili eureka pas medisin e logo pas a infanandromulti: «Paso in geo, forseauto inergo ot nis e nis tuta separa studi okupa; temkia nis aribere futur, infanandro, na fakto futur stoftekni ben plasuni, resep futur dom.»

Infanandromulti konser pas. Andro jubene plasuni fisa pas esaribe androfaktokoberpod ipo, andro bi androrasekapilabuka, andro tri androbatalsabre. Ilis fisa pas jur ot aribere, e paso pas teleeks.

Beni, andro tuta separa eureka pas androinstruk ben e studi pas komple okupa auto. Androfaktokoberpod ipo fakto pas na pro ipomulti ot roi, e ide pas: «Stof dis es fisa, dom es pro ni». Androrasekapilabuka rase pas andromulti klasleban bine, e ide pas omo. Androbatalsabre resep pas batal multi, sed ili gardiforse pas omoindentimulti, e pasine ne pas, akas ili ide pas: «Si ni fob batalmulti, ni resep futur temnul dom».

Temkia tem fisa pas pas, ilis aribere pas a pater; sed ilis konas pas ne, per medisin kak eureka kas ben plasuni pro esibit tekniben ot ilis, kursi pas omoindentimulti e donide pas uni a

omone. Espekne, ilis obserba pas lepus kuren dia agri. «Optik, ili aribe omo deman,» androrase logo pas, pris pas basinmikro e sapon ot ili, spumi ili sura lepus telene pas, poste, intem kuren ot lepus, ili spumi pas ili e rase pas kapilabuka ot ili: ili trauma pas ne ili, ne kaus pas pato. «Mi filo na,» pater logo pas, «si bi frater ot ni es ne tekniben plus, dom es futur pro ni.»

Poste sekun, uni andro pas pas belo in bagonipo. «Ni optik futur temdis, o pater, mi kones kia,» androfaktokoberpod ipo logo pas, kuren pas a bagonipo, prisforseeks pas kuadri koberpod ot ipo, e stoffisa pas kuadri neo. «Brabo,» pater logo pas, «ni es ne tekniben plusne frater ni; mi kones ne, mi obliga don dom a infan kia.»

Andro tri logo pas: «Permit je mi esibit tekni ot mi.» Komen pas plubi, androbata sabre traktaeks pas sabre e sine pas ili sur sefal: guta nul katarakta pas sur ili. Plubi esaribe pas maga plus, e fini, idro kuren pas omo eks basin: androbata sabre sine pas sabre belo plus e plus, e resta pas umidne komple omo sub koberdom. Optik dis, pater surpris pas multi e logo pas: «Ni fakto pas stoftekni ben plasuni, dom es pro ni.»

Bi andro omone resep pas fisa abene protesta. Akaus tri ilis filo pas uni omone, ilis resta pas in dom e andro tuta separa ergo pas in okupa ili; es tri andro tekniben, ilis abe pas antropakiri multi. Ilis bio pas beni sura tembio jubene, e temkia uni andro esaribe pas pato e morta pas, bi omone pasine pas tak, na ilis esaribe pas je pato e morta pas. Antrop plas pas tri ilis tuta in uni plasresta lito, akau ilis es pas tekniben tak, e ilis filo pas tak uni omone.